

Eseġeżi – Ejseġeżi

Minn Dun Paul Sciberras

It-terminu ‘eseġeżi’ ġej mill-Grieg *ekségēsis* mill-verb *eksēgeisthai*, minn *eks-* (minn, ‘il barra), u *agō* (huwa ħareġ). Mela eseġeżi hija x-xjenza li permezz tagħha wieħed jista’ joħroġ is-sens u t-tifsira ta’ test (f’dan il-każ, test tal-Bibbja). L-eseġeżi Biblika hija l-ispjega kritika jew interpretazzjoni ta’ test Bibliku. Tradizzjonalment, it-terminu eseġeżi kien jintuża fuq kollox għal xogħol ta’ interpretazzjoni u tfissir tal-Bibbja. Il-fatt li l-kelma eseġeżi fil-Grieg tispiċċa b’ *-sis* - *ekségēsis* turi li hija proċess, mhux xi haġa – interpretazzjoni, tifsira li ħriġt darba u tibqa’ tajba u komplita għal dejjem.

Mela l-eseġeżi hija l-analiżi attenta u kritika tat-test tal-Bibbja biex minnu l-interpretu, l-eseġeta, joħroġ il-messaġġ, is-sens, it-tifsira li ried jagħti l-awtur oriġinali.

Ix-xjenza tal-eseġeżi titlob firxa ta’ dixxiplini ta’ kritika wiesgħa ħafna. Nghidu aħna: il-kritika testwali. Minħabba li l-Bibbja waslet għandna wara ħafna xogħol tal-kopisti li kienu jikkupjaw il-manuskritti, allura t-test tal-Bibbja għadda minn tibdiliet u żbalji intenzjonati u mhumiex. Il-Kritika Testwali, il-kritika tat-test oriġinali tal-Bibbja, tinvestiga l-istorja u l-oriġini tat-test li wasal għandna, imma l-eseġeżi tista’ wkoll tinkludi l-istudju tal-*backgrounds* storiċi u kulturali tal-awturi, tat-test innifsu, u tal-udjenza/qarrejja oriġinali.

Analiżi oħra tat-testi Bibliċi jinkludu l-klassifikazzjoni, it-tqassim, tal-forom letterarji jew ġeneri letterarji li nsibu fit-testi. Nghidu aħna, għandna ġenealogiji, l-arbli tar-razza, poeżiji u proża, salmi, miti (Ġob, Ġona), proverbji, evangelji, atti, ittri, parabboli, mirakli, rakkonti ta’ sejhat, rakkonti ta’ disputi jew kontroversji, apokalissi. L-eseġeżi ma tistax tgħaddi mingħajr l-analiżi grammatikali u sintattika tat-test oriġinali fil-Lhudi, l-Aramajk u l-Grieg. Taqbil tat-traduzzjonijiet, speċjalment daww antiki: is-Sirjak, l-Etjopiku, l-Għarbi, il-Grieg tat-traduzzjoni Griega tal-Bibbja Lhudija, msejha tas-LXX, il-Vulgata Latina.

Illum qegħdin nużaw ukoll it-terminu “ermenewtika” (minn Hermes, alla tad-diskors – Atti 14:12 – f’Listra Pawlu u Barnaba jfejqu lil wieħed mi fluġ u n-nies tal-post jaħsbu hom l-allat Żews (Barnaba) u Hermes (Pawlu, għax kien l-iktar wieħed li tkellem).

Fl-eseġeżi Biblika, il-kuntrarju ta’ eseġeżi hija l-ejseġeżi (*eiségēsis* minn *eisēgeisthai*, minn *eis-* (għal ġo, ’il ġewwa), u *agō* (huwa qiegħed ġo): minflok li l-interpretu joħroġ it-tifsira tat-test mit-test, l-ejseġeżi tqiegħed it-tifsira li jrid jagħti l-interpretu ġot-test. Jaqbad tifsira u jqiegħedha fit-test, bħal meta jgħid lill-evangelista x’missu qal fir-rakkont li kiteb. Il-kummentatur jew interpretu, l-eseġeta, flok jesporta t-tifsira mit-test, jimporta idea suġġettiva tiegħu u jqiegħedha fit-test, mingħajr ma dik l-idea jew interpretazzjoni tkun ankrata fit-test innifsu.

Il-metodi ewlenin tal-eseġeżi Kristjana huma l-metodi **storiko-grammatikali**, **storiko-kritiċi**, daww **rivelati** u daww **kanoniċi**.

Il-metodu storiku-grammatikali huwa l-metodu ermenewtiku Kristjan li jipprova jikxef it-tifsira oriġinali li l-awtur oriġinali tat-test kellu f’moħħu meta kiteb it-test. Huwa l-metodu ewlieni għal ħafna eseġeti Protestanti konservattivi li jiċċdu l-metodu storiku-kritiku f’diversi forom: minn ċaħda kompleta tal-kritika storika ta’ eseġeti fundamentalisti sa l-aċċettazzjoni moderata ta’ dan il-metodu minn eseġeti Kattoliċi wara Piju XII (*Divino Afflante Spiritu* 30/9/1943). Dan kontra l-aċċettazzjoni kważi kompleta tal-metodu Storiku-kritiku mill-eseġeti Kristjani.

Il-metodu storiku-kritiku jew il-metodu Kritiku oġġla (*higher criticism*) huwa fergħa mill-kritika letterarja li tinvestiga l-orijini tat-testi antiki biex tifhem “id-dinja warajhom”. Dan isir biex wieħed jifhem it-tifsira primittiva jew oriġinali fil-kuntest storiku oriġinali u s-sens letterali tiegħu.

Mela barra milli hija kritika storika għax tittratta testi antiki ħafna, imma tipprova wkoll tifhem l-istorja tat-test sa ma wasal għandna.

Il-*metodu rivelat* jikkunsidra l-fatt li l-Ispirtu s-Santu ispira jew nebbi it-testi Bibliċi, u allura t-testi nfushom iwasslu r-rivelazzjoni divina minnhom infushom. Minhabba f'hekk, jidhol il-prinċipju tas-*sensus plenior*, 'tifsira iktar sħiħa', jiġifieri minhabba li Alla hu l-awtur tat-testi tal-Bibbja, il-Bibbja għorr fiha tifsira iktar wiesgħa jew sħiħa minn dik li kellhom f'moħħhom jew fehmu l-awturi originali.

Il-*metodu kanoniku* jiffoka fuq it-test kif wasal f'idejna. L-awturi skont dan il-metodu ppruvaw jaħbu t-traċċi personali tagħhom biex f'kitbiethom joħroġ il-messaġġ tal-kelma ta' Alla.

Skejjel Kattoliċi ewlenin ta' ħsieb fl-interpretazzjoni tal-Bibbja:

- l-École Biblique ta' Ġerusalem imwaqqfa fl-1890 mid-Dumnikan Marie-Joseph Lagrange.
- l-Istitut Pontifiċju Bibliku ta' Ruma, immexxi mill-Ġizwiti.

Protestanti

L-iskejjel ta' ħsieb Ġermaniżi, ewlenija dik ta' Tubinga kellhom isem għoli ħafna bħala ċentri ta' eseġeżi. Fl-Amerika nsibu l-Universitajiet (Divinity Schools) ta' Chicago, Harvard u Yale.

[Ara d-dokument tal-Kummissjoni Pontifiċja Biblika, fosthom L-Interpretazzjoni tal-Bibbja fil-Knisja \(1993\).](#)